

# ሰንበት ዘገብር ጌር

2006 ዓ.ም (4/30/2014)

**መዝሙር:** ጋመት ውእቱ ግብር ጌር ወምእመን ዘይረክቦ እግዚአብሔር በምግባረ ሠናይ...!።

“መን እዩ እቲ ሕያዋይን እሙንን አገልጋሊ ንጎይትኡ ጽቡቅ ክገብር ዝጸንሐ እሞ ጎይትኡ ኣብ ልዕሊ ኩሉ ገንዘቡ ዝሸሞ እንደገና ከኣ ሕያዋይን እሙንን አገልጋሊ ብሒደት ተአሚናካ ኢኻ እሞ ኣብ ብዙኅ ክሸመካ እዩ፤ ናብ ታሕጓስ ጎይታኻ እቶ”።

**ንባባት:** 1ተሰሎ 5:1-6፤ 1ጴጥ 2:11-19፤ ግ.ሓ.16:9-18፤ ማቴ 25:14-30

**ሰብከት:** “ከመ እንግር ፈቃደክ መከርኩ አምላኪዩ፤ ወሕግከኒ በማከለ ከርስዩ ዜኖኩ ጽድቀክ በማሕበር ዐቢይ”። ”አምላኽይ ፍቓድካ ንምግባር ባህጊ ኣሎኒ፤ ሕግኻ እውን ኣብ ውሽጢ ልበይ እዩ፤ ጽድቅኻ ኣብ ጉባኤ ኣብሰርኩ” መዝ. 40:8።

መን እዩ እቲ ሕያዋይን እሙንን አገልጋሊ ጎይትኡ ኣብ ሰናይ ግብሪ እንከሎ ዝረኸቦ እናበለ ናይ ሎሚ መዝሙር ነዚ ሰንበት ክነስተንትን ይሓተና። ኣብ ሰናይ ግብሪ እንከሎና መዓልቲ እግዚአብሔር እንተ መጸት ዕዉታት ኢና። ዝሓለፈ ሰንበት መዓልቲ አምላኽ ብዘይትሓስበ ሰዓት ክትመጽኡኩም እያ ስለ ተሰናዲኹም ጽንሑ ዝብል ኣስተንቲና ሎሚ እውን ምስኡ ዝቐጽል እዩ ኣስተንትኖና። ቅዱስ ጳውሎስ ኣብ 1ተሰ 5 ሎሚ ዘንበብናዮ ኣብ ሕይወትና ከመይ ኢልና ክነብር ከምዘሎና ብፍላይ ጉዳይ ሞት ከሰክፈና ከምዘለዎ ንምጽኣት ጎይታ ኣብ ተስፋ ጸኒዕና ነቐሕና ክንጽበያ ክገልጽ እንከሎ ከምዚ ይብል:- “መዓልቲ ጎይታ ከምሰራቕ ብለይቲ ከም እትመጽእ ኣረጋጊጽኩም ትፈልጡ ኢኹም” ይብል። ሞት ከይሓሰብናያ ከይተገደስናላ ክትመጽእ ይክኣል እዩ። “ንስኻትኩምሲ ደቂ ብርሃን ደቂ መዓልቲ ኢኹም፤ ንሕና ናይ ለይትን ናይ ጸልማትን ኣይኮናን፤ እምብአር ንንቃሕ ገዛእ ርእስናውን ንግታእ ደኣ እምበር ከምቶም ካልኣት ደቀስቲ ኣይንኹን. . . . ደቂ መዓልቲ ስለ ዝኾና እምነትን ፍቕርን ከም ድርዒ ለቢስና ናይ ድኅነት ተስፋ ኹም ቁራዕ ርእሲ ደፊእና ገዛእ ርእስና ብምግታእ ንንበር (1ተሰ 5:1-7) ይብለና።

ኣብ መጽሓፍ ምሳሌ 31:10-ፍ ዘሎ ምጽባይና ከምታ ናይ ሓንቲ ለባም ሰበይቲ ኩነት ክህልወና ይነግር “ንሳ ካብ ክቡር ዕንቁ ኣዝያ ትኹብር. . . ምሉእ ዕድሚኣ ሠንይ እምበር ክፋእ ኣይትገብርን. . . ንሽጉራት ኢዳ ትዝርግሓሎም ንጽጉማት ከኣ ብልግሲ ትረድኡም ክብረታ ኣብ ጽባቕኣ ወይ ኣብ ጉልበታ ኣይኮነን ኣብ ልቦናኣ እዩ፤ ብምስትውዓላ ኣብ ሕይወት ቀዳምነት ዘድልዮም ተቐድም”። ኣብዚ እንርእዮ ሰብ ኣብ ሕይወቱ ቀዳምነት ዝሰርጾ ክህልዎ ይግባእ፤ ንኹሉ እናመራሕካ እንከሎኻ ኣብቲ አምላኽ ኣባና ዝደልዮ ቀዳምነት ሂብካ ምንባር ንሰብ ኣብ አምላኽ የቕርቦ። ኣብ ናይ ሎሚ ወንጌል ኣብ ሕይወትና ቀዳምነት ክንህቦ ዝግብእና ከምኡ ዓላማ ናይ ኩሉ ተግባራትና እንታይ ክኸውን ከምዘለዎ ይነግረና። ኣብዚ ምሳሌ ምክሊት ንነፍሲ ወከፍ ዓዓቕሙ ገንዘብ ከፍሪ ይውሃቦ። ሓደ ምክሊት ሓደ ከፍሪ ወይ ክነግድ ንዝደሊ እኹል ገንዘብ እዩ። ኣብዚ ምሳሌ ምኽሪ ዝሓዘ ሓሳብ ኣልኦ ንሱ ኹእ ኣብ መንጎ ትንሣኤ ክርስቶስን ዳግማይ ምጽኣቱን ዘሎ እሞን ሰባት ብኸመይ ክነብሩ ከምዘልኦም ይነግረና። እቲ ወሃቢ ጎይታ ከይመጽኦ እንከሎ ንዝተሞህበና ህያባት ከምቲ ንሱ ዝደልዮ ክነጽንሕ ከይንዝንግዕ ይነግረና።

**ዝተፈላለዩ ህያባት:**

አብዚ ምሳሌ ምክሊት ንመገሻ ዝነቐለ ሰብኣይ ንብረቱ ንሰለስተ ኣገልገልቱ ጸዊው ከማሓድሩሉ እሞ ከኸሰብዎ ኢሉ ዓዓቕሞም ከምዝሃዎም ይነግረና። ሓደ ዓይነት ብዝሒ ኣይኮነን ሂብዎም እዚ ኸኣ ዝተፈላለዩ ክእለት ወይ ሃያባት ከምዝነበሮም እዩ ዘርእየና። ኣብ ምምላሱ ከምቲ ዝተፈላለዩ ህያባት ዝሃበ መጠን ዝሃዎ ዝተፈላለዩ መኸሰብ እዩ ዝጽበ። ሰባት ኣብዚ ኣብ ነነድሕዶም ኣይ ኮኑን ዝወዳደሩ መምስርእሶም እዮም ዝወዳደሩ። እቶም ክልተ ቀዳሞት ሓደ ሓምሽተ እቲ ካልኣይ ከኣ ክልተ ዝወስዱ ካብቲ ዝተዋህቦም ዕጽፊ ከሲቦም። እቲ ሳልሳይ ግን ዝወሓደ ዝተቐበለ “ከይዱ ኩዒቱ ወርቂ ጎይትኡ ሓብኡ” ይብል። ኣብ ናይ ግሪኽ ትርጓሜ ከሲቡ ወይ ገሩ ዝብል ቃል ነቲ ኣብ ክርስትያናዊ እምነት ምምላስ ወይ ምቕባላ ዝገብርዎ ጸዕሪ እዩ ዘስምዕ እምበር ናይ ገንዘባዊ መኸሰብ ኣየስምዕን። ኣብዚ ምሳሌ ብዛዕባ ሓደ ክርስትያን ኣብ እምነቱ ዝኸሰቦን ዝኸሰሮን ኢና እንዛረብ ዘሎና፤ ኣብዚ ብዛዕባ ዶላር ወይ ዝኾነ ንዋታዊ መኸሰብ ኣይ ኮናን እንዛረብ ዘሎና። እቲ ሓንቲ ዝተቐበለ ንርእሱ ጥራሕ ብምሓዙ ንኻልኣት ክጥቀሙሉ ዕድል ስለ ዘይከፈተ በደለኛ ተቐጺሩ።

“ድኅሪ ነውሕ እዋን” እዚ ዘመልክቶ ኣብ መንጎ ትንሣኤ ክርስቶስን ዳግማይ ምጽኣቱን ዘሎ እዩ ዘመልክት። እቲ ጎይታ ወይ ዋና ነቶም ኣገልገልቱ ክጸባጸብ ይጽውዖም። በቶም ክልተ ቀዳሞት ነቲ ዝሃዎም ዕጽፊ ስለ ዘፍረዩ ብጣዕሚ እዩ ተሓጉሱ። ንሶም ቅንዕናን ሰናይ ድሌትን ኣርእዮም ከይንኸስር ኢሎም ፍርሒ ኣየርኣዩን ብድፍረት ዝክኣሎም ገሮም ስለዚ በቲ ዘርኣይዎ እምነት ኣብ ዝዓበየን ዝበዝሓን ሓላፍነት ክወስዱ ኣረጋጊዖም። እሙናት ከምዝኾኑ ጎይትኦም ኣረጋጊጹ። “ጽቡቕ ኣታ ሕያዎይን እሙንን ኣገልጋሊ ብውሑድ ተኣሚንካ ኢኻ እሞ ኣብ ልዕሊ ብዙኅ ክሸመካ እዩ ናብ ሓጎስ ጎይታኻ እቶ” ተባሂሎም። እቲ ሳልሳይ ሰብ ቐሪቡ “ጎይታይ ዘይዘራእካዮ እትዓጽድ ዘይበተንካዮ እትእክብ ጨካን ሰብኣይ ምዃንካ እፈልጥ እየ፤ ስለዚ ፈሪህ ኸድኩ ነቲ ምክሊትካ ድማ ኣብ ምድሪ ሓባእክዎ ሕጂ ኸኣ እንሆ ገንዘብካ” በሎ። እቲ ጎይታ ብጣዕሚ ተቐጢዑ እንተ ወሓደ ገንዘባይ ኣብ ባንኪ መቐመጥክዎ እሞ ወለድ ምረኽብኩ ሕጂ ግን ገንዘባይ ሓንቲ ኣየፍረየን እናበለ ነቲ ብዓል ሓደ ዘይምፍራዩ ጥራሕ ዘይ ኮነ ንጎይትኡ ዘይኮኖ ስለ ዘጸለሞ ኣብ ቦታ ጓሂ ክኸይድ ተወሲንሎ። ኣብዚ እንዝክሮ እቲ ዘይፈሪ ጨንፈር ወይኒ ተቐሪጹ ኣብ ሓዊ ከም ዝድርበ ዘየፍሪ ዘበለ ኩሉ ኣብ ግሃነም እሳት እዩ ዕጭኡ። ብርድኢት ወንጌል እዚ ነቶም ክርስትያን ኣብ ኩሉ ንእምነቶም ዝነብርዎ ዝመስሉ ግን ሓንቲ ኣበርክቶ ኣብ ምኅበር ክርስቶስ ዘይብሎም ወይ ኣብ ምምስካር ወይ ምስባኽ ወንጌል ሓንቲ ዘየርእዩ እዩ ዘመልክት።

ዊልያም በርክልይ ዝተባህለ ምሁር ኣርባዕተ ነገራት ክንርኢ ንኸእል ይብል።

1. ኣምላኽ ነነፍስወከፍ ሰብ ዝተፈላለዩ ህያባት ይህብ። ወላ እኳ ምስ ካልኣት ንርእስና ክነወዳድር ናይ ምድላይ ዝንባሌ ይሃልወና ብዝሕን ዓይነትን ኣየገድስን እዩ። ነቲ ንብሕትና ጥራሕ ዝተዋህበና ከመይ ገርና ኣብ ጥቕምን ኣገልግሎትን መላእ ማሕበር ከም ዘውዓልናዮ ኢና እንሕተት። ነፍስወከፍና ነዚ እንተ ገበርና ማሕበርና ትዓብን ትድልድልን።
2. ስራሕና ጨሪሹ ኣይውዳእን እዩ። እቶም ክልተ ቀዳሞት በቲ ዝተዋህቦም ምስ ኣፍረዩ ንዑ ኣዕርፉ ኮፍ በሉ ተቐመጡ ኣይተባህሉን። እኳ ድኣ በቲ ዘርኣይዎ ተእምኖ ዝያዳ ዝዓበየ ሓላፍነት ተሃሂብዎም። “ንዘለዎ ዘበለ ኹሉ ይህብዎ ይውስኸዎውን ንዘይብሉ ግና እቲ ዘለዎ የግድፍዎ”።
3. እቲ ዝቕጸዕ እቲ ሓንቲ ዘይገብር እዩ። እቲ ብዓል ሓንቲ ነታ ዝተዋህበቶ ኣየጥፈኣን። ኣብ ሓንቲ መዓላ ኣየውዓላን፤ ፈቲኑ ግን ዘይተዓወተ እንተ ዝኸውን

አይምተጨከነሉን ከምኡ ምተማሕረ ነሩ፤ ዝክአሎ ገሩ ግን አይተዓወተን መተባህለ ነሩ። እዚ ሰብ ግን አይፈተነን ሓንቲ ሠናይ ምልክት ወይ ድለት አየርአየን ክፉእ ጥራሕ አይ ኮነን ገሩ ድለት እውን አየርአየን ስለዚ ተቐጺዑ።

4. **ንዘለዎ ዘበለ ኹሉ ይህብዎ ይውስኽዎውን ንዘይብሉ ግና እቲ ዘለዎ እኳ የግድፍዎ።** አብዚ ፍትሒ ዝጎደለ ይመስል ካብ ድኻ ወሲድካ ንሃብታም ከም ምውሳድ። ኢየሱስ ግን ዝብለና ዘሎ እቶም ብሕያውነትን ብሓቅን ካብቲ ዘለዎም ህያባት ብድለቶም ምስ ካልኦት ዝማቐሉ ዝያዳ እዮም ዝህብትሙ። እቶም ብብቅን ብፍርሓትን ፍቕሪ ንዋይን ገንዘብን መሊኽዎም ምስ ሓደ ከይተኻፈሉ አብ ብዓቲ ፍርሒ ዘስቆርቁሩ መንፈሳዊ ሞት እዩ ዕጭኦም። እቶም ንሕይወቶም ዝበቅዎ ከጥፍእዎ እዮም፤ እቶም ዘልኦም ምስ ካልኦት ዝካፈሉ ብዕጽፊ ክህብትሙ እዮም። እዚ ሕጊ ወንጌል እዩ፤ ከምኡ ሕጊ ሕይወት እውን እዩ፤ እዚ ንመብዝሕትና አብ ግብሪ ክንኣምኖ ዘጸግመና።

**ክትቐይር ምእባይ፡**

ካልእ ትርጉም ነዚ ምሳሌ እውን ክውሃቦ ይክአል እዩ። አብ ክርስትያናዊ ባህሊ ወይ መንፈሳውነት ክትምዕብል ወይ ክትመሓየሽ ዘይምድላይ። እዚ አብ ኩለን እምነታት ዘሎ ጸገም እዩ ወላ አብ ናትና። አብ ጊዜ ኢየሱስ ብዙሓት ካብ አይሁድ ባህሎምን ሕጎምን ብጥብቂ ዝሕልዉ ነሮም እዮም። ንዝኾነ ለውጢ ወይ ምዕባሌ ይቋወሙ ነሮም። ነቲ ሓቀኛ ትርጉም ሕጊ አጥፊኦም ንኢየሱስ ይቋወምዎ ነሮም። አብ ቤተ ክርስትያን አብዚ እዋን ወላ ሓንቲ ለውጢ ወይ ምስ እዋኑ ዝኸይድ አገባብ ከይተኣታቶ ብጽኑዕ ዝቋወሙ አለዉ። አብቲ አረጊት ባህልናን ስርዓትናን ጥራሕ ነኺስና ክንከይድ ዝደልዩ አለዉ። ነቲ መንፈስ አምላኽ አወጊኖም ክነብሩ ይደልዩ። እንተ ኾነ አካይዳ ሕይወት እዚ አይኮነን። መንፈስ ካልኣይ ጉባኤ ቫቲካን ይጎድል አሎ። ቤተ ክርስትያን ናይ እዋና ምልክታት አንቢባ ክትክእል አለዋ እዚ ግን ሱቕ ኢላ ክትልውጥ አልኦ ማለት አይኮነን።

**አስተንትኖ የድልየና አሎ።**

አምላኽ እንታይ ፍሉይ ክእለትን ወይ ህያባት ሂብና አሎ? ገለ ካባና ዕዙዝ ህያባት ዝተወሃብና አሎና። እንተኾነ ሓደ ርጉጽ ነገር አሎ ወላ ሓደ ካባና አይተወሃብኩን ክብል ዝኽእል የለን ኩልና ከከም ዓቕምናን ዘድለየናን ተዋሂብና አሎና። እምብእር አብ ሕልናና አቲና ነቲ ብፍሉይ ንኣና ዝሃቦ ህያባት ከመይ ገርና አብ አገልግሎት ማሕበርናን ብዓቢኡ ሕብረተሰብን ነውዕሎ አሎና ክንሓትት ይግብኣና። ንህያባትና ወይ ክእለትና አብ ካልእ መዓላ ክነውዕሎም ከሎና ንቕብሮ አሎና፤ ከየፍረና ብዘይ ሓደ መኻሰብ ንሕዞም አሎና ማለት እዩ እንተ ኾነ አምላኽ ክሓተና ምዃኑ ክንፈልጥ አሎና። ሎሚ እንተ ንመውት እሞ ኢየሱስ እንተ ዝረኽበና “ነቲ ዝሃብኩኻ ህያባት ከመይ ተጠቐምካሉ?” ኢሉ እንተ ዝሓተና እንታይ እናበልና ምመለስና። ካብቲ ዝሃብኩኻ መንን ከመይን ተጠቐሙ? እንታይ ምኾነ መልስና? እቲ ጎይታ ከም ሰራቕ ኮይኑ ብለይቲ ክመጽእ እዩ ስለዚ ዝተሰናዶና ክንከውን ይግባእ። ምናልባት እቲ ዝተዋህበና ቀቢርናዮ ወይ አብ ናይ ብሕትና ጥቕሚ ጥራሕ አውዲልናዮ እንተ ኾና ካብቲ ዘለዎ ነውጽኣዮ እሞ አብ አገልግሎት መንግስቲ አምላኽ ነውዕሎ።

አምላኽ እመናት አገልገሎት ገሩ አብ ግራቱ እነፍርየሉ ጸጋ ይዓድለና።

አባ ንጉሠ ፍሥሓ